

पेप्सीको 1000 करोड़ का निवेश करेगी

लखनऊ। देश में कारोबार को गति देने के लिए शीतल पेय निर्माता पेप्सीको इंडिया चालू वित्त वर्ष में भारी भरकम राशि का निवेश करेगी जिससे कंपनी का भारत में पूंजी निवेश 220 मिलियन डालर के आंकड़े को पार कर जाएगा। कंपनी के 1000 करोड़ रुपये के प्रस्तावित निवेश में से वह 765 करोड़ रुपये आंतरिक संसाधनों से खर्च करेगी। शेष राशि बाटलिंग कारोबार के सहयोगी देंगे।

यह जानकारी पेप्सीको इंडिया के अध्यक्ष संजीव चड्ढा ने नई दिल्ली में पत्रकारों को दी। उन्होंने कहा बेवरेज खंड में अच्छे विकास को ध्यान में रखते हुए हमने अपने पूर्व की निवेश योजनाओं में बढ़ोतरी करने का फैसला किया है। हम पिछले साल की तुलना में अपने निवेश को दोगुना कर रहे हैं।

उन्होंने कहा कि कंपनी द्वारा भारत में बेवरेज खंड में किया जाना वाला यह सबसे बड़ा निवेश होगा। चड्ढा ने कहा कि कंपनी का बेवरेज कारोबार पिछली नौ तिमाहियों से लगातार बढ़ रहा है। इसकी वृद्धि इस साल लगभग 30 प्रतिशत रहेगी। उन्होंने कहा कि नये निवेश का इस्तेमाल विनिर्माण क्षमता, बाजार, बुनियादी ढांचा, आपूर्ति नेटवर्क, खाद्य प्रसंस्करण, कृषि तथा अनुसंधान एवं विकास में किया जाएगा। उन्होंने कहा कि कंपनी नये उत्पाद पेश करने के साथ साथ अपने मौजूदा उत्पादों को भारतीय बाजार के लिहाज से और प्रासंगिक बनाने पर ध्यान केंद्रित करेगी। (वि)